

مقدمہ تفسیر کتاب التسهیل لعلوم التنزیل کا منہج و اسلوب

اسماء شاہد*

محمد فاروق حیدر**

قرآن رشد و ہدایت کی وہ کتاب ہے جو ہر دور میں پیش آمدہ مسائل کے حل میں اپنے اندر اصولی رہنمائی رکھتی ہے۔ اس لیے اسے کما حقہ سمجھنے اور اس سے ہر زمانے کے مسائل اور مشکل کا حل تلاش کرنے کے لیے انسانی علوم و فنون کی روشنی میں مسلسل غور و فکر اور تدبر و تفکر کی ضرورت رہتی ہے۔ یہی ضرورت تفسیر نویسی کا اہم محرک ہے۔ اسی بناء پر ابتدائے زمانہ اسلام سے لے کر اب تک ہر دور میں تفسیر نویسی کا سلسلہ بلا انقطاع جاری ہے۔ علامہ ابن جزئی کی تفسیر ”کتاب التسهیل لعلوم التنزیل“ بھی اسی سلسلے کی ایک اہم کڑی ہے۔

محمد بن احمد بن محمد ابن جزئی الکلمی ۱۵ جمادی الاولیٰ ۱۵۷ھ میں اندلس کے شہر غرناطہ میں پیدا ہوئے۔ اور آپ ابوالقاسم کی کنیت سے جانے گئے۔ (۱) آپ ایسے خاندان کے چشم و چراغ تھے جو علمی دنیا میں معروف تھا جس کی شرافت، بزرگی اور بلند کرداری کا چرچا عام تھا۔ (۲) آپ کے اساتذہ میں ابو جعفر ابن زبیر ابو عبد اللہ ابن رشید، علامہ قاسم بن عبد اللہ، ابو عبد اللہ الطنجالی جیسے باعمل علماء شامل تھے۔ (۳) جن سے آپ نے تفسیر، حدیث، فقہ، اصول فقہ، ادب اور لغت کی تعلیم حاصل کی۔ آپ کی تالیفات میں ”التسهیل لعلوم التنزیل، الانوار السنیة فی الالفاظ السنیة، الدعوات والاذکار المنخرجه من صحیح الاخبار اور قوانین الاحکام الشرعیة و مسائل الفروع الفقہیہ وغیرہ قابل ذکر ہیں۔ (۴)

پاکیزہ سیرت و کردار کے مالک، علوم و فنون کے ماہر یہ مفسر تاحیات تاریکی کے خلاف علمی جنگ میں مصروف رہے اور انہوں نے اپنی زندگی کے آخری لمحات بھی تلواروں کے سائے میں گزارے اور ۷۴۱ھ میں معرکہ طریف میں شہادت سے سرفراز ہوئے۔ (۵)

آپ کی یہ تفسیر التسهیل جیسا کہ نام سے ہی ظاہر ہوتا ہے عام فہم، مختصر مگر علوم و فنون کی جامع تفسیر ہے۔ تفسیر کن خصوصیات کی حامل ہے اور اس کے مقاصد و فوائد کیا ہیں، مفسر نے مقدمہ میں اس امر کی وضاحت یوں

* لیکچرار گورنمنٹ ڈگری کالج برائے خواتین، عارف والا، پاکپتن، پاکستان۔

** ایسوسی ایٹ پروفیسر، شعبہ عربی و علوم اسلامیہ، گورنمنٹ کالج یونیورسٹی، لاہور، پاکستان۔

کی ہے:

پہلا فائدہ یہ کہ میں نے اس چھوٹے حجم والی کتاب میں علم کے بہت سے نکات کو شامل کیا ہے تاکہ یہ اپنے طلبہ اور شائقین کے لیے سہولت اور آسانی کا باعث بنے۔ یہ کتاب طویل علمی دواوین کا احاطہ کرتی ہے جو میں نے اس میں شامل کیے ہیں اور اس کتاب کی تلخیص، تلخیص اور تنقیح کی گئی ہے اور اس میں سے زوائد کو حذف کر دیا گیا ہے.... اس کا دوسرا فائدہ یہ ہے کہ اس میں بہت سے عجیب و غریب نکات کو شامل کر دیا گیا ہے جو کہ کسی اور کتاب میں نہیں ہیں کیونکہ یہ میرے ذاتی اجتہادات اور قلبی انکشافات ہیں اور وہ سب کچھ جو میں نے اپنے اساتذہ سے حاصل کیا ہے.... تیسرا فائدہ یہ ہے کہ اس میں حسن عبارت اور مقفلات کی عقدہ کشائی کے ذریعے مشکل مقامات کی توضیح کی گئی ہے علاوہ ازیں اس میں احتمالات کو رفع کیا گیا ہے اور مجمل مقامات کی تبیین بھی شامل کتاب ہے۔ چوتھا فائدہ یہ ہے کہ اس میں مفسرین کے اقوال کی تحقیق کی گئی ہے تاکہ صحیح و سقیم، راجح و مرجوح میں فرق واضح ہو۔ (۶)

مفسر ابن جزئی نے ان چار اہم نکات کو سامنے رکھ کر تفسیر تحریری کی ہے۔

مقدمہ تفسیر کے مباحث میں ابن جزئی کا منہج

علامہ ابن جزئی نے مقدمہ کے آغاز میں ایک ابتدائیہ تحریر کیا ہے۔ جس میں آپ اللہ عزوجل کی حمد و ثناء بیان کرتے ہیں اور رسول اللہ صلی اللہ علیہ وسلم کے اوصاف و کمالات بیان کرتے ہوئے آپ ﷺ پر درود و سلام بھیجتے ہیں۔ علامہ نے علوم قرآن کو تمام علوم سے اعلیٰ و ارفع قرار دیا اور اس میں اپنی مشغولیت کو اللہ کی نعمت قرار دیا:

فإن علم القرآن العظيم: هو أرفع العلوم قدرا، وأحلمها خطرا، وأعظمها أجراً وأشرفها ذكراً وأن الله أنعم على بأن شغلني بخدمة القرآن، وتعلمه وتعليمه - وشغفني بتفهم معانيه وتحصيل علومه - (۷)

بلاشبہ قرآن کریم کا علم تمام علوم میں قدر و منزلت کی رو سے بڑھ کر علم ہے، تمام علوم میں مہتمم بالشان ہے، ان سب میں سے اجر میں بڑھ کر ہے اور ذکر و تذکرہ کے اعتبار سے ان سب میں عالی شان ہے، حق جل شانہ نے مجھ پر خاص کرم فرمایا کہ مجھے قرآن کریم کی خدمت، اس کے پڑھنے پڑھانے میں مشغول کیا اور مجھے اس کے معانی کے سمجھنے اور اس کے علوم حاصل کرنے کا شغف بخشا۔

بعد ازاں آپ مختلف خصائص کی حامل تفاسیر کے اسالیب کا ذکر کرتے ہیں کہ بعض تفاسیر میں اختصار ہے

بعض میں طوالت، بعض علوم و فنون کی جامع ہیں، اور ایسی تفاسیر بھی ہیں جن میں اقوال نقل کیے گئے ہیں ان میں سے بعض نے اقوال پر تحقیق و نظر کی ہے اور بعض اپنے مسلک پر چلے ہیں۔ ان امور کا ذکر کرنے کے بعد اپنی تفسیر ”کتاب التسهیل لعلوم التنزیل“ کا تعارف پیش کیا۔
تفسیر کے آغاز میں آپ نے دو مقدمات تحریر کئے۔

وقدمت فی اولہ مقدمتین: احداہما فی ابواب نافعة، وقواعد کلیة جامعة، والاخری فیہا

کثر دورہ من اللغات الواقعة۔ (۸)

میں نے اپنی تفسیر کا آغاز میں دو مقدمات بیان کیے ہیں جن میں سے ایک مفید ابواب اور جامع قواعد و کلیہ پر مشتمل ہے جبکہ دوسرے مقدمہ میں ان لغات کا بیان ہے جو کثرت کے ساتھ قرآن مجید میں وارد ہوئی ہیں۔

علوم القرآن کے مصادر میں سے ایک اہم ماخذ و مصدر کتب تفاسیر کے وہ مقدمات ہیں جن میں تفسیر کے اصول و مبادیات کے ساتھ دیگر مختلف انواع علوم القرآن کو بھی زیر بحث لایا گیا۔ اس ضمن میں سب سے پہلا جامع اور مفصل مقدمہ ابن جریر طبریؒ کا ہے جو انہوں نے اپنی تفسیر جامع البیان کے آغاز میں تحریر فرمایا بعد ازاں ابن عطیہ اندلسی اور امام قرطبی نے بھی اپنی تفسیر کے آغاز میں جامع اور مفید مقدمات شامل کیے، اندلس کی معروف تفسیر التسهیل لعلوم التنزیل کا مقدمہ بھی اسی سلسلہ کی ایک اہم کڑی ہے علامہ ابن جزری نے اس مقدمہ کو دو حصوں میں تقسیم کیا ہے پہلے حصہ میں علوم القرآن کے مباحث پر مشتمل بارہ ابواب شامل ہیں، یہاں انہیں بارہ ابواب کے منہج و اسلوب کو بیان کیا جائے گا۔

۱۔ نزول قرآن

اللہ رب العزت نے انسانیت کو ضلال و گمراہی سے بچانے کے لیے ابدی ہدایت کا واحد نسخہ اپنے رسول نبی کریم صلی اللہ علیہ وآلہ وسلم پر نازل فرمایا۔ کلام الہی کا نزول اور ہمیشہ کے لیے اس کا محفوظ رہنا اعجاز قرآن کا ثبوت ہے۔ اس کے ساتھ ساتھ قرآن کا طریقہ نزول بھی اس کی عظمت و رفعت کا بیان ہے۔ قرآن کریم کا نزول اللہ عزوجل کی حکمت بالغہ کے پیش نظر دو مرتبہ ہوا۔ پہلا نزول یکبارگی تھا اور یہ نزول آسمان دنیا پر رمضان کی بابرکت رات لیلة القدر میں ہوا۔ ارشاد باری تعالیٰ ہے:

إِنَّا أَنْزَلْنَاهُ فِي لَيْلَةِ الْقَدْرِ (۹)

اس کے بعد قرآن کا تدریجی نزول ہوا اور حالات و واقعات کے مطابق تھوڑا تھوڑا کر کے تیس سال کے

عرصے میں قرآن کا نزول مکمل ہوا۔ اللہ رب العزت فرماتے ہیں:

وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَلْنَاهُ تَنْزِيلًا (۱۰)

ہم نے قرآن کو جدا جدا نازل کیا ہے تاکہ تم اسے لوگوں کے سامنے ٹھہر ٹھہر کر پڑھو اور ہم نے اسے تدریج کے ساتھ اتارا ہے۔

قرآن کا تدریجی نزول قلب رسول صلی اللہ علیہ وسلم کی تقویت، سوالات کے بروقت جواب، فہم اور تنفیذ احکام میں آسانی کے لیے تھا۔

علامہ ابن جزئی نزول قرآن کی بحث میں کئی اہم نکات کو اٹھاتے ہیں جن میں سے پہلا نکتہ قرآن مجید کی مدتِ نزول اور نبی علیہ الصلوٰۃ والسلام کی عمر مبارک سے متعلق ہے اگرچہ اس بحث میں مختلف آراء اور اقوال ملتے ہیں لیکن علامہ ابن جزئی نے انتہائی اختصار کے ساتھ اس بحث کو سمیٹا ہے اور اختلافی اقوال میں جمع و تطبیق کی راہ اختیار نہیں کی آپ لکھتے ہیں:

فكانت مدة نزوله عليه عشرون سنة، وقيل كانت ثلاثا وعشرين سنة على حسب الاختلاف في سنه صلى الله عليه وآله وسلم يوم توفى، هل كان ابن ستين سنة، أو ثلاث و ستين سنة۔ (۱۱)

قرآن کریم کی مدتِ نزول بیس سال ہے اور یہ بھی کہا گیا ہے کہ تیس سال ہے اور یہ اختلاف اس بات کے ساتھ منسلک ہے کہ آپ نے ساٹھ سال میں وصال پایا یا تیرہ سال کی عمر میں۔ سب سے پہلے نازل ہونے والی آیات کے بارے میں آپ نے مختلف اقوال نقل کرنے کے بعد پہلے قول کو ترجیح دی کہ سورۃ العلق کی ابتدائی پانچ آیات پہلی وحی میں نازل ہوئیں۔ اس بارے لکھتے ہیں:

قول اول صحیح ہے جیسا کہ صحیح حدیث میں وارد ہوا ہے جو کہ حضرت عائشہؓ سے مروی ہے آپ فرماتی ہیں کہ غارِ حرا میں فرشتہ (جبرائیل امینؑ) نے آکر کہا کہ پڑھو! (رسول اللہ ﷺ فرماتے ہیں) میں نے کہا میں تو پڑھنے والا نہیں ہوں۔ اس پر فرشتے نے مجھے پکڑ کر دبایا یہاں تک کہ اس کا دباؤ میری قوت کی انتہاء کو پہنچ گیا پھر اس نے مجھے چھوڑ دیا اور کہا کہ پڑھو! میں نے پھر کہا کہ میں تو پڑھنے والا نہیں ہوں تو اس نے دوسری مرتبہ مجھے پکڑ کر دبایا۔ یہاں تک کہ اس کا دبوچنا میری طاقت کی انتہاء کو پہنچ گیا۔ اس نے پھر مجھے چھوڑ دیا اور کہا کہ پڑھو! میں نے پھر کہا کہ میں پڑھنے والا نہیں ہوں تو اس نے تیسری مرتبہ پکڑ کر مجھے دبایا اور دبوچا یہاں تک کہ اس کا دباؤ میری طاقت کی

انتہاء کو پہنچ گیا اس نے پھر مجھے چھوڑا اور کہا کہ پڑھو اپنے رب کے نام سے جس نے انسان کو جسے ہوئے خون کے ٹکڑے سے پیدا کیا۔ پڑھو! تیرا رب تم پر بڑا کرم کرنے والا ہے..... مالم یعلم تک پڑھا یہ آیات لے کر آپ ﷺ اس حال میں لوٹے کہ آپ ﷺ کا دل دھڑک رہا تھا۔ پس آپ ﷺ نے فرمایا مجھے چادر اوڑھا دو مجھے چادر اوڑھا دو... (۱۲)

اس کے بعد علامہ ابن جزئی نے سب سے آخر میں نازل ہونے والی آیات کے بارے میں تین مختلف قول نقل کیے ہیں ایک قول یہ کہ وہ اذا جاء نصر الله والفتح ہے اور دوسرا یہ کہ وہ سورہ بقرہ کی آیت الزنیٰ ہے تیسرا قول یہ ہے کہ سورہ بقرہ کی آیت الزنیٰ سے قبل والی آیت ہی سب سے آخر میں نازل ہوئی (۱۳)۔ مگر ان اقوال کے درمیان آپ نے ترجیح قائم نہیں کی۔

بعد ازاں جمع و ترتیب قرآن کو بحث کا حصہ بنایا کہ قرآن کریم نبی کریم صلی اللہ علیہ وسلم کے عہد میں متفرق صحیفوں اور صحابہ کرام کے سینوں میں محفوظ تھا اور آپ صلی اللہ علیہ وسلم کے وصال کے بعد حضرت علیؑ نے ذاتی طور پر قرآن کو نزولی ترتیب پر جمع فرمایا مگر وہ محفوظ نہ رہا۔

فلما تو فی رسول اللہ ﷺ قعد علی بن ابی طالب رضی اللہ عنہ فی بیتہ، فجمعه علی

ترتیب نزولہ، ولو وجد مصحفہ لکان فیہ علم کبیر، ولکنہ لم یوجد۔ (۱۴)

جب آنحضرت صلی اللہ علیہ وسلم کا وصال ہوا تو حضرت علی بن ابی طالبؑ اپنے گھر میں بیٹھ گئے اور انہوں نے قرآن پاک کو اس کے نزول کی ترتیب سے جمع کیا اگر ان کا یہ نسخہ دستیاب ہوتا تو اس میں بہت علم ہوتا لیکن وہ ناپید ہے۔

اور پھر مسیلمہ کذاب کے ساتھ جنگ میں حفاظ اور قراء کی ایک جماعت کے شہید ہونے کے بعد صحابہ کرام کے باہمی مشورہ سے قرآن کو جمع کیا گیا۔

فجمعه فی صحف غیر مرتب السور وبقیت تلك الصحف عند أبی بکر رضی اللہ عنہ،

ثم عند عمر رضی اللہ عنہ بعدہ، ثم عند بنتہ حفصہ رضی اللہ عنہا أم المؤمنین۔ (۱۵)

پس قرآن پاک کو صحف میں جمع کیا گیا مگر سورتوں کی ترتیب پر نہ تھے یہ صحف حضرت ابوبکرؓ کے پاس رہے پھر ان کی وفات کے بعد حضرت عمرؓ کے پاس پھر ان کی بیٹی ام المؤمنین حضرت حفصہؓ کے پاس۔

بعد ازاں جب مسلمان دور دراز کے علاقوں میں پھیل گئے تو ان کے درمیان ایسے اختلافات رونما ہوئے جن کو ختم کرنے کے لیے سیدنا عثمانؓ نے لوگوں کو ایک مصحف پر جمع کیا اور اس کی مختلف نقول کروا کر ان مصاحف کو

بلادِ اسلامیہ میں بھجوا یا اور ان کے علاوہ باقی نسخوں کو تلف کرنے کا حکم جاری کیا۔

سورتوں کی ترتیب کے بارے میں دو طرح کے موقف اختیار کیے گئے ہیں۔ ایک گروہ کا یہ موقف ہے کہ سورتوں کی ترتیب توقیفی ہے۔ (۱۶) جبکہ دوسرے گروہ کا کہنا ہے کہ توقیفی نہیں بلکہ اجتہادی ہے اور صحابہ کرامؓ کے مشورے سے قائم کی گئی ہے، اور ایک قول یہ بھی ہے کہ کچھ سورتوں کی ترتیب توقیفی ہے اور کچھ کی اجتہادی ہے۔ (۱۷) علامہ ابن جزئی کا تعلق دوسرے گروہ سے ہے ان کے نزدیک سورتوں کی ترتیب اجتہادی ہے اور صحابہ کرامؓ نے قرآن کی سورتوں کی ترتیب مقرر کی ہے۔

فترتیب السور علی ماہوالآن من فعل عثمانؓ و زید بن ثابتؓ والذین کتبوا معہ المصحف، وقد قیل انه من فعل رسول اللہ صلی اللہ علیہ وآلہ وسلم وذلك ضعیف تردہ الآثار الواردة فی ذلك۔ (۱۸)

سورتوں کی موجودہ ترتیب حضرت عثمانؓ، زید بن ثابتؓ اور ان کے ساتھ شریک کار دوسرے کاتبین مصحف کا کارنامہ ہے یہ بھی کہا گیا ہے کہ نبی اکرم صلی اللہ علیہ وآلہ وسلم کا ہی فعل ہے لیکن یہ قول ضعیف ہے جس کی تردید اس میں وارد ہونے والے آثار کرتے ہیں۔

پھر آپ نے قرآن کے نقاط، اعراب، احزاب اور اعشار مقرر کیے جانے کے بارے میں مختلف اقوال نقل کیے ہیں۔ مثلاً قرآن کریم کے نقاط کے بارے میں تین اقوال بغیر کسی ترجیح کے نقل کر دیئے۔ ایک تو یہ کہ عبدالملک بن مروان کے حکم پر ججاج بن یوسف نے یہ کارنامہ سرانجام دیا اور یہ بھی کہا گیا کہ تکلی بن یحمر نے قرآن کریم پر نقاط مقرر کروائے اور تیسری رائے ابوالاسود الدولی کے بارے میں بھی پائی جاتی ہے۔ (۱۹) قرآن کریم کے ذاتی اور صفاتی اسماء کے بارے میں لکھتے ہیں:

وأما أسماءُ فهی أربعة: القرآن، والفرقان، والكتاب، والذکر وسائر ما یسمی صفات لآسماء: کوصفه بالعظیم، والکریم، والمتین، والعزیز والمجید، وغیر ذلك۔ (۲۰)

جہاں تک قرآن کے ناموں کا تعلق ہے تو وہ چار ہیں: قرآن، الفرقان، الكتاب، ذکر، اور باقی سب نام صفاتی ہیں جیسا کہ عظیم، کریم، متین، عزیز، مجید اور اسی طرح کے اور بہت سے صفاتی نام ہیں۔ قابل ذکر بات یہ ہے کہ آپ نے اسماء قرآن کے معانی و مفاہیم بھی بیان کیے مثلاً ”واما الفرقان: فمصدر ایضاً معناه التفرقة بین الحق والباطل“ (۲۱)

ذکورہ بالا باب میں دقیق نکات اور جزئیات کو چھوڑتے ہوئے نزول قرآن، جمع و ترتیب قرآن اور تعارف

قرآن کے مباحث کو انتہائی اختصار اور جامعیت کے ساتھ سمیٹ دیا گیا ہے۔

۲۔ مکی اور مدنی سورتوں کی بحث:

مکی اور مدنی سورتوں کے درمیان فرق کے لیے آپ نے سابقہ مفسرین کی اتباع میں یہ موقف اپنایا کہ وہ تمام سورتیں مکی ہیں جو ہجرت سے قبل نازل ہوئیں اور مدنی وہ سورتیں ہیں جو ہجرت کے بعد نازل ہوئیں۔ چاہے وہ مدینے سے باہر کسی مقام پر بھی نازل ہوئی ہو۔ لکھتے ہیں:

ما نزل قبل الهجرة، وان نزل بغير مكة كما ان المدنية هي السورة التي نزلت بالمدينة و

بعد منها كل ما نزل بعد الهجرة و ان نزل بغير المدينة-(۲۲)

اس کے بعد آپ نے زمانہ نزول کے اعتبار سے سورتوں کو تین اقسام میں منقسم کیا ہے ایک وہ جو صرف مدنی ہے، دوسری قسم جن کے مکی اور مدنی ہونے کے بارے میں اختلاف ہو، تیسری قسم مکی سورتوں کی ہے۔

و تنقسم السور ثلاثة اقسام: قسم مدنية باتفاق، وهي اثنتان و عشرون سورة، وهي البقرة و آل عمران، والنساء، والمائدة، والانفال، وبراءة، والنور، والاحزاب، والقتال، والفتح، والحجرات، والحديد، والمجادلة، والحشر، والممتحنة، والصف، والجمعة، والمنافقون، والتغابن، والطلاق، والتحريم، واء ذا جاء نصر الله و قسم فيها خلاف، هل هي مكية أو مدنية؟ وهي ثلاثة عشر سورة: أم القرآن والرعد، والنحل، والحج، والانسان، والمطففون، والقدر، ولم يكن، واء ذا زلزلت، وأرأيت، والاحلاص والمعوذتين و قسم مكية باتفاق، وهي سائر السور، وقد وقعت آيات مدنية في سور مكية، كما وقعت آيات مكية في سور مدنية-(۲۳)

اور ان میں بھی مکی سورتوں میں کچھ مدنی آیات اور مدنی سورتوں میں کچھ مکی آیات پائی جاتی ہیں۔ آخر میں

آپ نے اختصار کے ساتھ مکی اور مدنی سورتوں کی خصوصیات کو یوں بیان کیا:

جان لیجئے کہ عقائد کا اثبات، مشرکین کا رد، انبیاء کے واقعات زیادہ تر مکی سورتوں میں نازل ہوئے ہیں اور شرعی احکام یہود و نصاریٰ پر رد، منافقین کا تذکرہ، مسائل کا حل اور غزوات النبی صلی اللہ علیہ وسلم کا تذکرہ مدنی سورتوں میں نازل ہوا ہے اور جہاں ”یا ایہا الذین آمنوا“ کا ذکر آیا ہے وہ سورت مدنی ہے اور جہاں تک تعلق ہے ”یا ایہا الناس“ کا تو اس کا ذکر مکی اور مدنی دونوں سورتوں

میں آیا ہے۔ (۲۴)

۳۔ قرآن مجید میں شامل مضامین و معارف

علامہ ابن جزری نے قرآن مجید میں شامل مضامین و معارف کو ایجاز و اختصار سے بیان کیا۔ بقول آپ کے اجمالاً قرآن مجید کے مضامین و معارف کو دیکھا جائے تو قرآن مخلوق کو اللہ کی عبادت اور قبولیت دین کی دعوت دیتا ہے اور اس پکار کا مقصد دو امور کا متقاضی ہے اور انہیں دو امور کی طرف پورے قرآن کے معانی لوٹتے ہیں۔ (۲۵)

۱۔ ایک یہ کہ عبادت اور بندگی کا بیان اور اس کی طرف مخلوق کو بلانا۔

۲۔ دوسرے مرنے کے بعد جی اٹھنے کے بارے میں یعنی اخروی زندگی سے متعلق آیات نازل کیں۔

عبادت اور بندگی سے متعلق آیات میں عقائد اور احکام شامل ہے اور آخرت سے متعلق آیات میں ترغیب

و ترہیب پائی جاتی ہے۔ (۲۶)

صاحب التسهیل نے مضامین قرآن کو سات حصوں میں تقسیم کیا:

وہی علم الربوبیة، و النبوة، و المعاد، و الأحكام، و الوعد، و الوعيد، و القصص۔ (۲۷)

آپ نے ان سب علوم کا مختصر تعارفی خاکہ بیان کیا کہ کس کس انداز میں قرآن کریم میں ان کا ذکر موجود ہے۔ مثلاً علم ربوبیت: وجود باری تعالیٰ کے اثبات اور اس کی شان ربوبیت پر اس کی مخلوقات سے استدلال سے متعلق ہے۔ قرآن پاک میں مخلوقات پر تنبیہ، زمین آسمان، حیوانات، نباتات، ہوائیں، بارشیں، سورج چاند، دن رات اور دیگر موجودات کے پیدا کرنے میں غور و فکر کرنے کا ذکر آیا ہے یہ اس کے پیدا کرنے والے پر دلیل ہے اور اسی سے عقیدہ وحدانیت کو ثابت کرنا، مشرکین پر رد کرنا ہے۔ اللہ تعالیٰ کی صفات الحیی، العلیم، القدیر، السميع، البصیر اور دیگر اس کے ناموں اور صفتوں کی تعریف کرنا اور اس کے شایان شان جو فعل نہیں اس سے اس کی پاکی کا بیان مقصود ہے۔ (۲۸)

علم احکام: احکام او امر و نواہی کی صورت میں موجود ہیں۔ انہیں پانچ انواع میں تقسیم کیا جاسکتا ہے اور وہ واجب، مندوب، حرام، مکروہ اور مباح ہے۔ احکام میں بعض بدنی عبادات سے متعلق ہیں جیسے نماز اور روزہ اور کچھ مالی عبادات سے متعلق ہے جیسے زکوٰۃ اور کچھ کا تعلق قلب یعنی اخلاص سے ہے جیسے خوف و امید وغیرہ۔ (۲۹)

اس کے علاوہ آپ نے نبوت، معاد، وعد و وعید اور قصص پر بحث کی ہے ان میں سب سے زیادہ تفصیلی کلام علم القصص پر کیا گیا ہے جس میں قرآن کریم میں مذکور چند قصص کی طرف اشارہ کرنے کے بعد تکرار قصص کی حکمتیں بیان کی گئی ہیں۔

۴۔ قرآن مجید سے متعلقہ علوم و فنون

چوتھا باب علم کے ان فنون کے بیان میں ہے جو قرآن پاک سے متعلق ہیں اور فہم قرآن میں ممد و معاون ہیں، آپ کے نزدیک تفہیم قرآن کے لئے درج ذیل بارہ علوم و فنون کی معرفت ناگزیر ہے:

وہی: التفسیر، و القراءات، و الاحکام، و النسخ، و الحدیث، و القصص، و النصوص،

و أصول الدین، و أصول الفقہ، و اللغۃ، و النحو، و البیان۔ (۳۰)

ان علوم میں سے سب سے پہلے آپ نے علم تفسیر پر کلام کیا کہ تفسیر فی نفسہ مقصود ہے اور باقی تمام فنون اس پر معاون ہیں یا اسی سے متعلق یا اسی پر متفرع ہیں۔ تفسیر کا معنی قرآن پاک کے الفاظ و معانی کی شرح و بیان ہے اور قرآن مجید کے ظاہری و مخفی معنی اور وہ مطلوب جس کی طرف اشارہ پایا جاتا ہے کی وضاحت کرنا ہے۔ (۳۱) بعد ازاں تفسیر میں اختلاف کے بارے میں علامہ نے اپنے خیالات کا اظہار قدرے تفصیل سے کچھ یوں کیا ہے:

جان لیں کہ قرآن پاک کی تفسیر کچھ متفق علیہ ہے اور کچھ مختلف فیہ ہے پھر مختلف فیہ کی تین اقسام ہیں۔ ایک عبارت میں اختلاف ہو مگر معنی میں اتفاق ہو اس کو بہت سے مؤلفین نے خلاف شمار کیا ہے مگر درحقیقت یہ کوئی خلاف نہیں ہے کیونکہ معنی میں اتفاق ہے ہم نے اس کو ایک ہی قول شمار کیا ہے... اختلاف کی دوسری قسم مثال بیان کرنے کی ہے کیونکہ ایک ہی معنی کے تحت بہت سے مثالیں داخل ہیں اور کوئی ایک ہی مثال خصوصاً مراد نہیں ہے۔ مراد اس سے عمومی معنی لینا ہے جو اس مثال کے تحت عموماً مندرج ہو اس کو بھی بہت سے مؤلفین نے خلاف شمار کیا ہے اور درحقیقت یہ بھی کوئی خلاف نہیں ہے کیونکہ ان میں سے ہر قول ایک مثال ہے اور ہر ایک مراد نہیں ہے اور ہم نے بھی اس کو خلاف شمار نہیں کیا ہے بلکہ ہم نے اس سے مراد عمومی عبارت لی ہے جو اس کے ضمن میں شامل ہے۔ بعض اوقات ہم نے ان میں چند اقوال کو بطور مثال کے ذکر کیا ہے جس سے عمومی مقصود پر تنبیہ کرنا ہوتی ہے۔ اختلاف کی تیسری قسم معنی کا اختلاف ہے یہ وہ قسم ہے جس کو ہم نے خلاف گردانا ہے اور ہم نے اس میں لوگوں کے اقوال کے مابین ترجیح دی ہے۔ (۳۲)

مذکورہ بالا اقتباس میں ابن جزی نے تفسیر میں اختلاف کی تین جہتیں بیان کی ہیں۔ ایک یہ کہ الفاظ مختلف استعمال کیے جائے مگر مفہوم ایک ہی ہو، تو یہ عبارت یا الفاظ کا اختلاف، خلاف (یعنی باہم ایک دوسرے کی ضد ہونا) نہیں کہلائے گا۔ اسی طرح تفسیر کرتے ہوئے وضاحت کے لیے مختلف مثالیں رقم کرنا بھی خلاف نہیں ہے اس سے مراد عمومی معنی لینا ہوتا ہے۔ البتہ اختلاف کی تیسری قسم معنی میں اختلاف ہے جو خلاف کی قبیل سے ہے بعد ازاں ان

مختلف اقوال میں ترجیح کے حوالے سے مقدمہ کے پانچویں باب میں آپ نے ترجیح کی بارہ وجوہ رقم کی ہیں۔ اسی بحث میں آپ نے تفسیر اور تاویل کے مابین فرق واضح کرتے ہوئے بیان کیا:

اس میں تین اقوال ہیں، ایک یہ کہ تفسیر اور تاویل ایک ہی ہیں دوسرا یہ کہ تفسیر لفظ کی ہوتی ہے اور تاویل معنی کی، تیسرا قول یہ ہے کہ تفسیر شرح کو کہتے ہیں اور تاویل کلام کو اس معنی پر محمول کرنا جو ظاہری معنی کے مخالف ہو۔ کیونکہ کلام کا مقتضی بھی یہی ہوتا ہے کہ اسے غیر ظاہری معنی پر محمول کیا جائے اور یہ قول وہ ہے جو درست ہے۔ (۳۳)

آپ نے چوتھے باب کی بحث اول میں تفسیر کے معنی و مفہوم، تفسیر میں اختلاف، تفسیر اور تاویل کے مابین فرق کی وضاحت کی ہے۔ اور بڑی تفصیل کے ساتھ ان موضوعات کا احاطہ کیا ہے۔ اسی طرح آپ نے بقیہ فنون کو باری باری موضوع بحث بنایا ہے مثلاً:

نسخ: جہاں تک تعلق ہے نسخ کا تو نسخ صرف احکام میں ہی ہوتا ہے اخبار میں کبھی نسخ واقع نہیں ہوتا۔ اور تفسیر قرآن میں اس امر سے واقفیت انتہائی ضروری ہے کہ قرآن مجید میں کون سی آیات نسخ اور کون سی آیات منسوخ ہیں اور اس ضمن میں یہ بات جان لینی چاہیے کہ آیات محکمات کبھی منسوخ نہیں ہوتی۔ علماء نے نسخ و منسوخ پر کثیر التعداد کتب تالیف کی ہیں جن میں سے سب سے اچھی قاضی ابوبکر ابن العربی کی کتاب ہے۔ اور انہی مقدمات میں سے ہم نے علیحدہ سے قواعد نسخ پر مستقل باب قائم کیا ہے اور قرآن مجید کی بعض منسوخ آیات کی نشاندہی بھی کی ہے جبکہ دوران تفسیر ہر منسوخ آیت کی اس کے مقام پر وضاحت کی ہے۔ (۳۴)

تصوف: تصوف کا تعلق بھی قرآن سے ہے۔ جیسے کہ قرآن میں الہی معرفت، نفوس کی ریاضت اور قلوب کی تنویر کے لیے آیات موجود ہیں۔ نفس کی تطہیر کے لیے اخلاق حمیدہ کو حاصل کرنے اور اخلاق ذمیرہ سے اجتناب کا حکم دیا گیا ہے۔ اسی لئے صوفیانہ طرز پر بھی تفاسیر لکھی گئیں جن میں سے کچھ صوفیانہ تفاسیر میں نور بصیرت سے معانی کی بہترین وضاحت کی گئی اور حقیقی مراد پر ہی توقف کیا گیا ہے جبکہ کچھ دیگر صوفیانہ تفاسیر میں باطل کا اختلاط ہو گیا اور ان میں قرآن کو ایسے معانی پر محمول کیا گیا، جس کی لغت عرب میں گنجائش موجود نہیں۔ (۳۵)

آپ کے نزدیک المسلمی نے اپنی تفسیر ”الحقائق“ میں صوفیانہ باتوں کو شامل کیا اور میں نے اپنی تفسیر کتاب التسهیل لعلوم التنزیل میں بارہ مقامات پر تصوف پر کلام کیا ہے۔ (۳۶)

اصول دین: باب کے آخر میں آپ نے اصول دین پر کلام کیا ہے کہ اس علم کا قرآن پاک سے دو طرح سے تعلق ہے ایک تو وہ آیات ہیں جو قرآن پاک میں عقائد کے اثبات اور اسکے دلائل میں اور کفار کے رد کے سلسلے میں وارد ہوئی

ہیں، اور دوسری قسم میں مسلمانوں کی مختلف جماعتوں کا قرآن سے تعلق ہے اور ان میں سے ہر گروہ اور فرقہ اپنے مذہب و مسلک کے اثبات اور دلائل میں قرآن پاک کو پیش کرتا ہے اور اپنے مخالفین کا رد کرتا ہے اور یہ گمان کرتا ہے کہ اس کا مخالف قرآن پاک کے خلاف ہے۔ اور اس میں تو کوئی شک نہیں کہ ان میں سے کوئی تو حق پر ہے اور کوئی باطل پر، پس قرآن کی تفسیر کی پہچان کی بدولت اور اللہ تعالیٰ کی توفیق سے تحقیق تک پہنچا جاسکتا ہے۔ (۳۷)

ان علوم کے علاوہ آپ نے اس باب میں، قرأت، اصول فقہ، نحو، لغت اور علم البیان وغیرہ کا ذکر کیا ہے۔

۵۔ مفسرین کے درمیان اختلاف کے اسباب اور وجوہ ترجیح

قرآن مجید قیامت تک آنے والی انسانیت کے لیے دستور حیات ہے۔ یہ زندگی کے ہر شعبہ میں رہبر و رہنما اور علوم و معارف کا مخزن ہے۔ کلام اللہ شریف کی یہ شانِ اعجاز ہے کہ اس میں غور و فکر ہر بار علم و عرفان کے ایک نئے باب کو وا کرتا ہے، اس کی تفسیر جو حق ہے۔ پہلے پہل حدیث کی تالیفات میں ہی کتاب التفسیر ترتیب دی جاتی تھی، پھر تفسیر کو حدیث سے الگ ایک فن کی حیثیت حاصل ہو گئی۔ تفسیر میں مستقل تصانیف لکھی جانے لگیں رفتہ رفتہ تفسیری ادب میں مفسرین کے مزاج کے مطابق مختلف رجحانات منظر عام پر آئے اور مختلف قسم کی تفسیری آراء سامنے آئیں۔ مفسر ابن جزئی نے اس باب میں مفسرین کے درمیان اختلاف کے بارہ اسباب نقل کیے ہیں:

اختلاف کے بارہ اسباب ہیں؛ پہلا: اختلاف القرآن، دوسرا: وجوہ اعراب میں اختلاف اگرچہ قرأت متفق ہو۔ تیسرا: کسی لفظ کے معنی میں اہل لغت کا اختلاف، چوتھا: کسی لفظ کا دو معنی یا اس سے زیادہ میں مشترک ہونا پانچواں: عموم و خصوص اور چھٹا: مطلق و مقید کا احتمال، ساتواں: حقیقت اور مجاز کے احتمال، آٹھواں: اضمار اور استقلال کا احتمال، نوں: زائد کلمہ کا احتمال، دسواں: کلام کو ترتیب اور تقدیم و تاخیر پر محمول کرنے کا احتمال، گیارہواں: حکم کے منسوخ یا محکم ہونے کا احتمال، بارہواں: نبی ﷺ اور سلف صالحین سے تفسیر نقل کرنے میں روایت کا اختلاف۔ (۳۸)

مفسر ابن جزئی نے اختلاف کے صرف اسباب نقل کیے ہیں مگر ان کی توضیح و تشریح میں قرآنی نظائر بیان نہیں کیے۔ اس کے بعد آپ نے تفسیر قرآن میں مختلف فیہ اقوال میں ترجیح کی بارہ وجوہ بیان کی ہیں جن کا خلاصہ درج ذیل ہیں: (۳۹)

- ۱۔ قرآن کی قرآن سے تفسیر: اگر قرآن مجید کی ایک آیت کی وضاحت اگر کسی دوسری آیت سے ہو رہی ہو تو ہم اس کو اسی پر محمول کریں گے اور اس قول کو دوسرے اقوال پر ترجیح دیں گے۔
- ۲۔ حدیث نبوی ﷺ: اگر تفسیر قرآن میں کوئی فرمان نبوی ﷺ جاری ہوا ہو تو ہم اسی پر اعتماد کریں گے۔

خصوصاً جبکہ اس سلسلہ میں صحیح حدیث وارد ہو۔

۳۔ جمہور اور اکثر مفسرین کا قول: کیونکہ کسی قول کے قائلین کی کثرت اس کے راجح ہونے کا تقاضا کرتی ہے۔
۴۔ صحابہ کرامؓ میں سے جن کی اقتداء کی جاتی ہے جیسا کہ خلفاء اربعہؓ یا پھر عبداللہ بن عباسؓ کا قول ہو، کیونکہ نبی صلی اللہ علیہ وسلم نے ان کے لیے دعا فرمائی ”اے اللہ ان کو دین میں سمجھ نصیب فرما اور ان کو قرآن پاک کا علم سکھا۔“

۵۔ وہ قول جس کی صحت پر کلام عرب دلالت کرے: چاہے وہ لغت سے ہو یا اعراب یا تصریف یا اشتقاق کے باب سے ہو۔

۶۔ وہ قول جس کی صحت پر سیاق کلام دلالت کرتا ہو: یعنی کلام کا ما قبل یا ما بعد قول کے صحیح ہونے پر دلالت کرے۔

۷۔ وہ معنی جس کی طرف ذہن فوری طور پر متوجہ ہو: اس معنی کی طرف ذہن کا فوری متوجہ ہونا ہی اس کے ظاہر ہونے کی دلیل ہے۔

۸۔ مجاز پر حقیقت کا مقدم ہونا: کیونکہ اصولیین کے ہاں حقیقت اس بات کے زیادہ حقدار ہے کہ لفظ کو اس پر محمول کیا جائے اور کبھی مجاز کو ترجیح دی جاتی ہے جب اس کا استعمال زیادہ ہوتی کہ وہ حقیقت کے مقابلہ میں استعمال میں زیادہ اغلب ہو اور اس مجاز کا نام مجاز راجح رکھا جاتا ہے اور حقیقت کا نام حقیقت مروجہ رکھا جاتا ہے اور علماء کا اس بات میں اختلاف کہ ان میں سے کس کو مقدم کیا جائے گا؟ پس امام ابوحنیفہ کا مذہب یہ ہے کہ حقیقت کو مقدم کیا جائے گا کیونکہ یہ اصل ہے۔

۹۔ عموم کو خصوص پر مقدم کرنا: عموم اولیٰ ہے کیونکہ یہ اصل ہے مگر یہ کہ تخصیص پر کوئی دلیل موجود ہو۔

۱۰۔ مطلق کو مقید پر مقدم کرنا: مگر یہ کہ مقید پر کوئی دلیل ہو۔

۱۱۔ استقلال کو اضمار پر تقدیم حاصل ہے: سوائے اس کے کہ اضمار پر کوئی دلیل موجود ہو۔

۱۲۔ کلام کو اس کی اصل ترتیب پر ہی محمول کیا جائے گا: سوائے اس کے کہ ترتیب کی تقدیم یا تاخیر پر کوئی دلیل دی جائے۔

مفسرین کے درمیان اختلاف کے اسباب اور مختلف فیہ اقوال میں ترجیح قائم کرنے کی وجوہ دو اہم موضوعات ہیں جن پر مفسرین نے اپنے اپنے مقدمات میں شاذ و نادر ہی کلام کیا ہے البتہ ابن جزئی نے ان موضوعات کے اصول و کلیات کو انتہائی احسن انداز میں بیان کیا جس سے کوئی بھی مفسر اور محقق تفسیری میدان میں

پائے جانے والے اختلافی اقوال کی حقیقت کو نہ صرف سمجھ سکتا ہے بلکہ ان اقوال کے درمیان ترجیح و تطبیق کے وہ اصول جو ابن جزئی نے بیان کیے، کی معرفت سے حل اختلاف کی سبیل پیدا کر سکتا ہے۔ مقدمہ ہذا کی یہ بحث اسے دوسرے مقدمات تفسیر سے ممتاز کرتی ہے۔

۶۔ مفسرین کا تذکرہ

مفسر ابن جزئی نے اس باب میں مفسرین کے حوالے سے یہ نقطہ واضح کیا ہے کہ مفسرین کے دو گروہ ہیں۔ ایک وہ جو قرآن کی تفسیر اور معانی میں کلام کرتے ہیں۔ دوسرے وہ جو تفسیر کے لیے صرف روایات نقل کرنے پر ہی اکتفا کرتے ہیں۔

اعلم أن السلف الصالح انقسموا الى فرقتين: فمنهم من فسر القرآن و تكلم في معانيه۔ وهم

الأكثر۔ ومنهم من توقف عن الكلام فيه احتياطاً لما ورد من التشديد في ذلك۔ (۴۰)

جان لیجیے سلف صالحین نے مفسرین کو دو گروہوں میں تقسیم کیا ہے ایک تو ان میں سے وہ ہیں جنہوں نے قرآن کی تفسیر کی اور اس کے معانی میں کلام کیا ان کی تعداد کافی زیادہ ہے۔ دوسری قسم وہ جنہوں نے اس میں کلام کرنے سے توقف کیا، یہ بطور احتیاط کے تھا کیونکہ اس سلسلہ میں بہت سخت احادیث وارد ہوئی ہیں۔ اس کے بعد آپ نے مفسرین کے طبقات کا ذکر کیا ہے۔

۱۔ طبقہ اولیٰ میں صحابہ کرام رضی اللہ عنہم شامل ہیں، جن سے تفسیری اقوال مروی ہیں۔ آپ نے مفسرین صحابہ کرام میں علی بن ابی طالب، عبداللہ ابن مسعود، ابی بن کعب، زید بن ثابت، عبداللہ بن عمر اور عبداللہ بن عمرو بن العاص رضی اللہ عنہم کا ذکر کیا ہے۔ (۴۱)

۲۔ طبقہ ثانیہ تابعین پر مشتمل ہے۔ تابعین مفسرین میں حسن بن حسن بصری، سعید بن جبیر، مجاہد اور علقمہ رحمۃ اللہ علیہم وغیرہ ہیں۔ ان سے سیکھنے والوں میں عکرمہ، قتادہ، سدیی، ضحاک ابن مزاحم، ابو صالح اور ابو العالیۃ رحمۃ اللہ علیہم شامل ہیں۔ (۴۲)

بعد ازاں تفاسیر لکھنے والوں میں عبدالرزاق، عبد بن حمید، امام بخاری، علی بن ابی طلحہ اور اسکے بعد کے طبقہ میں ابن جریر طبری، ابوبکر النقاش، ثعلبی، اور ماوردی کا ذکر کیا ہے۔ تفسیر قرآن کے علاوہ آپ نے ماہرین علوم القرآن کی تصنیفات کا بھی اجمالاً ذکر کیا اور آئمہ اندلس کی خدمات کو خوب سراہا۔ کئی بن ابی طالب کے بارے لکھا کہ انہوں نے تقریباً اسی کتابیں لکھیں جن میں سے اکثر علوم القرآن، قراءت، اور تفسیر وغیرہ پر مشتمل تھیں اسی طرح ابو عمرو والدائی نے ایک سو بیس کتابیں رقم کیں جن میں سے بیشتر قراءت سے متعلق تھیں ۴۳۔ دیگر آئمہ کے تذکرہ کے بعد اپنے

استاذ ابو جعفر ابن زبیر کے علمی پایہ کو یوں بیان کیا۔

سارے مغرب اور اندلس کا علم ہمارے استاذ ابو جعفر ابن زبیر پر آ کر اپنی انتہاء کو پہنچ گیا۔ درحقیقت انہوں نے اپنی پوری زندگی قرآن کی خدمت میں گزاری، اللہ نے انہیں وسعت علم اور قوت فہم عطا کی تھی یہی وجہ ہے کہ قرآن مجید میں آپ کی گہری تحقیق و نظر تھی۔ (۴۴)

مذکورہ بالا باب میں مفسر ابن جزئی نے مفسرین کو پہلے منقولات و معقولات کے حوالے سے منقسم کیا ہے اور بعد ازاں عہد بہ عہد مفسرین کے طبقوں کو موضوع بحث بنایا ہے۔

۷۔ علم نسخ و منسوخ

نسخ فی القرآن کی بحث علوم القرآن کی اہم اور مشکل مباحث میں سے ایک ہے۔ قرآن کریم کے احکامات کو جاننے کے لیے نسخ و منسوخ کی پہچان ضروری ہے۔ احکام کا استنباط اور آیات کی صحیح تفہیم نسخ و منسوخ کو جاننے بغیر ممکن نہیں اور جیسا کہ حضرت علی بن ابی طالبؓ کی روایت سے معلوم ہوتا ہے کہ علم نسخ و منسوخ کے بغیر کتاب اللہ کے معانی و مطالب میں گفتگو کرنا ہلاکت ہے۔

ان علی بن ابی طالب رضی اللہ عنہ مرقا ص یقص فقال: هل علمت النسخ و

المنسوخ قال لا، قال هلکت و اهلکت۔ (۴۵)

اس سے ملتی جلتی ایک اور روایت ہے جو انخاس نے حضرت علیؓ سے نقل کی جس کا مفہوم یہ ہے کہ حضرت علیؓ مسجد میں داخل ہوئے جہاں ایک آدمی لوگوں کو وعظ کر رہا تھا۔ آپ نے فرمایا کہ یہ کیا ہو رہا ہے؟ تو لوگوں نے کہا یہ آدمی لوگوں کو وعظ کر رہا ہے۔ آپ نے اس سے پوچھا کہ تو نسخ و منسوخ کو جانتا ہے؟ جواب میں اس نے کہا نہیں۔ آپ نے فرمایا ہماری مسجد سے نکل جاؤ اور آئندہ یہاں وعظ نہ کہنا۔ (۴۶) مفسر موصوف نے نسخ کا مفہوم واضح کرتے ہوئے لکھا:

النسخ فی اللغة: هو الازالة و النقل۔ و معناه فی الشريعة رفع الحکم الشرعی بعد ما

نزل۔ (۴۷)

لغت میں نسخ ازالہ کرنے اور منتقل کرنے کو کہتے ہیں۔ شریعت میں اس کے معنی ایک شرعی حکم کو اس کے نازل ہونے کے بعد اٹھالینا ہے۔

پھر آپ نے منسوخ کے اعتبار سے نسخ کی تین قسمیں بیان کی ہیں اور ان کی ایک ایک مثال بھی تحریر کی ہے۔ نسخ اللفظ و المعنی: الفاظ اور حکم دونوں کا منسوخ ہو جانا۔ اسکی مثال میں لکھتے ہیں: لا ترغبوا عن آباءکم فانہ

کفر بکم۔ (۴۸)

نسخ اللفظ دون المعنى: الفاظ منسوخ ہو جائے مگر حکم باقی رہے۔ جیسا کہ: الشيخ و الشیخة اذا زنيا فارجمو هما البتة نکالا من الله و الله عزيز حكيم۔ (۴۹)

نسخ المعنى دون اللفظ: تیسری قسم یہ ہے کہ آیت کے الفاظ تو باقی ہو مگر اس کا حکم منسوخ ہو چکا ہو:

نسخ المعنى دون اللفظ وهو كثير وقع منه فى القرآن على ما عدا بعض العلماء ماثتا موضع و ثنا عشرة مواضع منسوخة، آلا أنهم عدوا التخصيص و التقييد نسخا، و

الاستثناء نسخا، و بين هذه الأشياء و بين النسخ فروق معروفة۔ (۵۰)

الفاظ کے نسخ کے بغیر صرف حکم کا منسوخ ہونا یہ قرآن پاک میں اکثر واقع ہوا ہے جیسا کہ علماء نے دو سو بارہ مقامات شمار کئے ہیں جو منسوخ ہیں البتہ یہ بات اپنی جگہ کہ انہوں نے تخصیص، تقیید اور استثنا کو بھی نسخ شمار کیا جبکہ ان میں اور نسخ کے درمیان بہت فرق ہے۔

آپ لکھتے ہیں کہ کفار کے ساتھ صلح و سلامتی، عفو و درگزر اور ان کی ایذاؤں پر صبر والی تمام آیات، آیت سیف سے منسوخ قرار دی گئی ہیں۔ مثال کے لیے چند آیات درج ذیل ہیں جو ابن جزئی نے بطور شواہد بیان کیں:

ففى البقره: (و قولوا للناس حسنا) (البقره ۲: ۸۳) (ولنا أعمالنا) (البقره ۲: ۱۳۹) (ولا تعندوا) (البقره ۲: ۱۹۰) (أى لا تبدءوا بالقتال) (ولا تقاتلوهم) (البقره ۲: ۱۹۱) (قل قتال) (البقره ۲: ۲۱۷) (لا اکراه)

(البقره ۲: ۲۵۶) (وفى آل عمران (فانما عليك البلاغ) (منهم تقاة).....) (۵۱)

علامہ موصوف نے آیت سیف سے ہونے والی منسوخ آیات کو یکجا نقل کر کے نسخ کی بحث کا اختتام کیا ہے۔

۸۔ علم قرأت

قرأت وہ علم جس سے کتاب اللہ کے ناقلین کا سماعی اور روایتی حیثیت سے کلمات قرآنیہ کے نطق میں اختلاف یا اتفاق معلوم ہو۔ (۵۲) علامہ ابن جزئی نے قرأت کی دو قسموں کا ذکر کیا ہے۔

(۱) قرأت مشہورہ

(۲) قرأت شاذہ

قراء سبعہ کی قرأت، قرأت مشہورہ ہیں۔ ابن جزئی قراء سبعہ (۵۳) کے نام تحریر کرنے کے بعد دو اور قاریوں کا ذکر کرتے ہیں جو شہرت میں اور صحت میں ان کے نقش قدم پر چلے اور ان کے قائم مقام ہیں یعنی یعقوب الحضرمی بن محیسن اور یزید بن القعقاع، ان کے علاوہ باقی شاذ ہیں۔ (۵۴) علامہ نے قبولیت قرأت کی تین شرائط بیان کی ہیں:

موافقتہ لمصحف عثمان بن عفان رضی اللہ عنہ، و موافقتہ لکلام العرب ولو علی بعض الوجوه أو فی بعض اللغات، و نقلہ نقلاً متواتراً أو مستفیضاً۔ (۵۵)

وہ مصحف عثمان بن عفانؓ کے مطابق ہو۔ کلام عرب کے موافق ہو اور اگرچہ بعض وجوہ یا بعض لغات پر ہو اور اس کو متواتر یا مستفیضاً نقل کیا گیا ہو۔

اس کے بعد آپ قراء کے درمیان اختلاف کی اقسام اور وجوہ تحریر کرتے ہیں آپ کے نزدیک قرات میں اختلاف دو طرح سے ہوا۔

(۱) اصول

(۲) فرش الحروف

آپ نے پہلے فرش الحروف کی وضاحت کی ہے۔

فرش الحروف: یعنی الفاظ کے لکھنے میں اختلاف دو طرح سے ہے۔ ایک یہ قرأت میں اختلاف کے ساتھ معنی بھی بدل جائے۔ دوسرے قرأت میں اختلاف ہو مگر معنی وہی رہے۔

فاما الفرش: فهو ما لا يرجع الى أصل مضطرد، ولا قانون کلی، وهو علی وجهین:

اختلاف فی القراءۃ باختلاف المعنی، و باتفاق المعنی۔ (۵۶)

پس جہاں تک فرش کا تعلق ہے تو اس میں کوئی قاعدہ یا کلیہ نہ ہو اور اس کی دو قسمیں ہیں۔ قرأت میں اختلاف معنی میں اختلاف کے سبب ہو یا معنی میں اتفاق کے سبب۔

قرأ کے اختلاف کی دوسری قسم الاصول ہے۔

الأصول: اس اختلاف میں معنی نہیں بدلتے۔ آپ نے اس کے آٹھ قواعد تحریر کیے ہیں۔ مثال کے لیے دو قواعد درج ذیل ہیں:

۱۔ الادغام و الاظهار، و الأصل الاظهار، ثم يحدث الادغام فی المثلین، أو المتقاربین و فی کلمة، و فی کلمتین، و هو نوعان: اء دغام کبیر انفرد بہ أبو عمرو: و هو اء دغام المتحرك۔ و اء دغام صغیر لجميع القراء: و هو اء دغام الساکن۔ (۵۷)

ادغام اور اظہار، اصل اظہار ہے پھر ایک کلمہ میں یا دو کلمہ میں مثلیں یا متقاربین میں ادغام ہوا ہے۔ اس کی دو قسمیں ہیں ادغام کبیر جس میں ابو عمرو کو انفرادیت حاصل ہے، اس کو ادغام متحرک بھی کہتے ہیں۔ ادغام صغیر کے تمام قراء قائل ہیں اور اس کو ادغام ساکن کہتے ہیں۔

۲۔ الامالۃ: وہی أن تنحو بالفتحة نحو الكسرة۔ و بالألف نحو الياء، و الأصل الفتح، و يوجب الامالۃ الكسرة و الياء۔ (۵۸)

فتح کو کسرہ کی طرف جھکا کر اور الف کو یا کی طرف جھکا کر پڑھنا امالہ کہلاتا ہے۔ اصل فتح ہے اور امالہ، کسرہ اور یا کو واجب کرتا ہے۔

مفسر ابن جزئی کے طرزِ تحریر کی خوبی اختصار اور جامعیت اس باب میں بھی نمایاں ہے۔ آپ نے قرأت اور اختلاف قرأت کے حوالے سے اہم نکات کو مختصراً بحث میں شامل کیا ہے۔

۹۔ علم وقف

وقف کا تعلق قرأت و تلاوت قرآن سے ہے یعنی تلاوت کرتے ہوئے توقف کرنا اور رکنا وقف ہے۔

وقف یقف و قفا، و قفا کے معنی ہیں ٹھہرنا، چپ چاپ کھڑا ہونا، الموقف: کلمہ کو مابعد سے قطع کرنا جیسے، مفعولات کی تاء کو ساکن کیا گیا ہے۔ (۵۹) علامہ جزری وقف کی تعریف اس طرح کرتے ہیں:

یعنی کلمہ (موقوف علیہ) پر آواز کو اس قدر وقف کے لیے قطع کرنا جس میں آدمی فطری طور پر سانس لیتا ہے نیز یہ کہ قطع قرأت کا ارادہ نہ ہو بلکہ آگے پڑھنے کا ارادہ ہو۔ (۶۰)

قاری محمد عبداللہ مہاجرکی وقف کی تعریف اس طرح فرماتے ہیں۔

یعنی قراء کے نزدیک وقف سے مراد آواز اور نفس کا قطع کرنا اور اگر حرف متحرک ہے تو اسے ساکن کرنا ہے۔ (۶۱)

علم وقف کا تعلق قرآن کے حروف، کلمات اور معانی سے ہے۔ اس کی معرفت قرآن کی صحیح تلاوت اور صحیح مقام پر وقف کے لیے ضروری ہے۔ اگر وقف ٹھیک جگہ پر نہ کیا جائے تو کلام الہی کا مفہوم بدل جاتا ہے۔ اللہ رب العزت نے قرآن کریم کو ٹھہر ٹھہر کر ترتیل و تجوید کے ساتھ پڑھنے کی تلقین فرمائی۔ ارشادِ باری تعالیٰ ہے:

وَرَتَّلِ الْقُرْآنَ تَرْتِيلاً۔ (۶۲)

قرآن کو ترتیل کے ساتھ خوب ٹھہر ٹھہر کر پڑھو۔

وقف کی اسی ضرورت و اہمیت کے پیش نظر علمائے علوم القرآن اور مفسرین کرام نے اسے موضوع بحث بنایا ہے۔ علامہ ابن جزئی نے وقف کی چار انواع کا ذکر کیا ہے۔

وہی أربعة أنواع: وقف تام، و حسن، و كاف، و قبيح۔ (۶۳)

وقف کی چار اقسام ہیں وقف تام، حسن، كاف اور قبيح۔

اس کے بعد آپ نے اقسام وقف کی تعریفات نقل کی ہیں۔ ہر نوع کی تعریف مندرجہ بالا ترتیب کے برعکس رقم کی گئی ہے یعنی سب سے پہلے قبیح پھر کاف پھر حسن اور آخر میں تام کی تعریف ہے۔

وقف قبیح: ایسا کلام جو اپنے بعد کے کلام سے اعراب اور معنی میں جڑا ہو اور اسی طرح بعد والا کلام پہلے والے کلام سے، جیسا کہ معمول اور عامل، مبتداء اور اسکی خبر، موصول اور اس کے صلہ وغیرہ ان سب کے مابین فصل کرنا جائز نہیں۔ (۶۴) علامہ نے وقف قبیح کی تعریف نقل کرنے پر ہی اکتفا کیا ہے۔ اس کی توضیح کے لیے قرآن مجید سے امثلہ پیش نہیں کیں۔
وقف قاف: اگر پہلا کلام ایک مستقل بات ہے جو دوسرے کلام کے بغیر سمجھ میں آ رہا ہے ہاں مگر دوسرا کلام مستقل نہ ہو مگر پہلے سے مل کر، پس پہلے پر وقف کافی ہے۔“ (۶۵)

وقف کاف پر وقف اور اس کے بعد سے ابتداء بہتر ہے۔ بعد ازاں علامہ ابن جزئی نے وقف حسن اور وقف تام کی ایک ساتھ وضاحت کی ہے۔

وقف حسن و وقف تام: دو مستقل کلاموں میں ایک ہی قصہ کے بارے میں بات ہو تو اول پر وقف حسن ہے۔ دونوں کلام الگ الگ قصہ کے بارے میں ہوں تو پھر وقف ”وقف تام“ ہے۔

وان كان الكلام مستقلا و الثاني كذلك، فان كانا في قصة واحدة فالوقف على الأول

حسن، و ان كانا في قصتين مختلفتين فالوقف تام۔ (۶۶)

باب کے اختتام پر آپ نے وقف کی اہمیت حدیث کی روشنی میں بیان کی ہے۔ لکھتے ہیں:

عن أم سلمة رضي الله عنها أن رسول الله صلى الله عليه وسلم كان يقطع قراءته يقول:

الحمد لله رب العالمين ثم يقف، الرحمن الرحيم ثم يقف۔ (۶۷)

ام المومنین حضرت سلمہ رضی اللہ عنہ فرماتی ہیں کہ آنحضرت صلی اللہ علیہ وسلم تلاوت میں ایک ایک

آیت پر وقف کرتے تھے۔ چنانچہ آپ صلی اللہ علیہ وسلم الحمد للہ رب العالمین پڑھتے اور ٹھہر جاتے۔

پھر آپ الرحمن الرحيم پڑھتے اور ٹھہر جاتے۔

علامہ ابن جزئی نے اختصار کے ساتھ وقف کی بحث کے تمام اہم پہلوؤں کا احاطہ کیا ہے۔

۱۰۔ فصاحت و بلاغت

فصاحت و بلاغت کا تعلق کلام سے ہے یعنی خوبصورت اور معنی خیز انداز میں مخاطب تک اپنی بات کو پہنچانا۔ لغوی اعتبار سے فصاحت کا مطلب ہے ”ظاہر اور واضح ہونا“ یعنی کسی چیز کا اس حد تک نمایاں اور روشن ہو جانا کہ اس کا کوئی پہلو مخفی نہ رہے، یہ فصیح یفصح فصاحہ باب کرم سے مصدر ہے۔ (۶۸) جبکہ بلاغت کا لغوی مفہوم اپنی

مراد تک پہنچنا یا کسی چیز کی گہرائی تک پہنچنا ہے۔ (۶۹)

مفسر ابن جزئی نے فصاحت و بلاغت کے حوالے سے اہم نکات کو بحث میں شامل کیا ہے۔ باب کے آغاز میں آپ نے فصاحت کی پانچ شرائط تحریر کی ہیں۔

پہلی شرط یہ کہ الفاظ عربی ہوں وہ نہ ہوں جنہیں مولدین نے گھڑ لیا ہو اور نہ ہی غلط العام میں سے ہوں۔ دوسری شرط یہ کہ وہ الفاظ مستعملہ میں سے ہوں، نامانوس اور ثقیل الفاظ نہ ہوں۔ تیسری یہ کہ عبارت ایسی ہو کہ معنی پوری طرح ادا کرے کوئی امر مخفی نہ ہو۔ چوتھی یہ کہ عبارت سہل اور آسان انداز میں ہو۔ تعقید سے محفوظ ہو۔ پانچویں یہ کہ کلام حسو سے محفوظ ہو۔ (۷۰) پھر بلاغت کے حوالے سے لکھتے ہیں۔

بلاغت کلام کا سیاق ہے جو منقضی حال کے مطابق ہو جیسے ایجاز، اطناب، تھویل، تعظیم، تحقیر، تصریح، کنایہ، اشارہ اور اس جیسی خصوصیات جو نفوس کو متحرک اور دلوں میں اثر پیدا کرے اور سماع کو معنی و مفہوم تک پہنچا دے۔ (۷۱) علم بیان کے تعارف میں لکھتے ہیں:

و اما ادوات البیان: فہی صناعة البدیع، وهو تزیین الکلام کما یزین العلم الثوب۔ (۷۲)
ادوات البیان صناعة البدیع ہے یعنی کلام کو سنوارنا اور مزین کرنا جیسا کہ کپڑے کو نقش و نگار سے سنوارا اور مزین کیا جاتا ہے۔

آپ کے نزدیک قرآن میں بیان کی بائیس انواع پائی جاتی ہیں۔ مقدمہ میں آپ نے ان بائیس انواع کو اختصار سے بیان کیا مثلاً مجاز اور کنایہ سے متعلق لکھا ہے: مجاز لفظ کو معنی غیر موضوع لہ میں استعمال کرنا، معنی موضوع لہ اور غیر موضوع لہ میں تعلق کی بنیاد پر۔ جبکہ دوسری قسم کنایہ ہے جو ایسی شے سے عبارت ہے جس میں بغیر تصریح کے اسے لازم کیا جاتا ہے۔ (۷۳)

قرآن کریم فصاحت و بلاغت اور بیان کی تمام خوبیوں کا مرقع ہے۔ چنانچہ قرآن کی تفسیر کرنے والے مفسر کے لیے ضروری ہے کہ وہ علم بلاغت کو خوب جانتا ہو۔

۱۱۔ اعجاز القرآن

اعجاز کے معنی عاجز کر دینے کے ہیں۔ قرآن مجید کے مقام، مرتبہ اور شان کی کتاب لانا انسانی طاقت سے باہر ہے۔ قرآن مجید نہ صرف کلام اور الفاظ کے لحاظ سے بھرپور معجزہ ہے بلکہ معانی اور مطالب کے لحاظ سے بھی بے مثل و لا زوال ہے۔ مفسر ابن جزئی نے اعجاز قرآنی کی دس وجوہ تحریر کی ہیں جن کا خلاصہ درج ذیل ہے:

۱۔ قرآن پاک اپنی فصاحت کی وجہ سے دوسرے کلاموں سے جدا اور ممتاز ہے۔

- ۲۔ اس کی آیات کے قطعات اور کلمات کے فواصل میں عجیب اور انوکھا اسلوب ہے۔
 - ۳۔ تمام مخلوقات اس کے نزول کے وقت سے تاحال اس کی مثل اور نظیر لانے سے عاجز اور قاصر رہی ہیں۔
 - ۴۔ اس کا سابقہ امم اور ماضی کے واقعات کی خبر دینا جبکہ نبی کریم ﷺ تو یہ سب نہیں جانتے تھے اور نہ ہی انہوں نے کسی کتاب میں سے یہ پڑھا تھا۔
 - ۵۔ پانچویں یہ کہ اس کا مستقبل کے بارے میں خبریں دینا اور ان کا ویسے ہی وقوع پذیر ہونا۔
 - ۶۔ اللہ باری تعالیٰ کی تعریف اور اس کے اسماء و صفات کا ذکر کرنا، مخلوق کو اس کی وحدانیت اور عبادت کی دعوت دینا اور اس کے لیے واضح براہین اور حجت کا قائم کرنا، اس کے ساتھ ساتھ کفر کی تمام اصناف کا رد کرنا یہ کسی بشر کے بس کی بات نہیں ہے یہ اللہ علیم و خیر کی طرف سے وحی ہی ہے۔
 - ۷۔ احکام اور شرع کا عطا کرنا، حلال اور حرام کو واضح کرنا، دنیا اور آخرت کے مصالح کی طرف رہنمائی کرنا، مکارم اخلاق کی ہدایت کرنا، یہ ہی حکمت کی غایت اور علوم کا ثمر ہے۔
 - ۸۔ ہر قسم کے تغیر و تبدل سے اس کا محفوظ ہونا۔
 - ۹۔ اس کا جلد حفظ ہو جانا (زبان پر کلام الہی کا جاری ہو جانا) بھی اس کے اعجاز کا ثبوت ہے۔
 - ۱۰۔ دوسرے کلاموں کی طرح اس کا بار بار پڑھنا قاری یا سامع کو اکتاہٹ میں مبتلا نہیں کرتا۔ (۷۴)
- مفسر گرامی نے بغیر کسی تمہید کے اعجاز قرآنی کی دس وجوہ تحریر کی ہیں، اعجاز کی معنوی وضاحت نہیں کی اور نہ ہی وجوہ اعجاز کی وضاحت میں نظر رقم کی ہیں۔

۱۲۔ فضائل قرآن

- کلام اللہ کو تمام کلاموں پر ویسی ہی فضیلت اور برتری حاصل ہے جیسا کہ اللہ عزوجل کو تمام مخلوقات پر۔ کتب احادیث میں قرآن کی عظمت اور فضیلت کو بار بار بیان کیا گیا ہے تاکہ قرآن کی عظمت اور محبت کا جذبہ دلوں میں جاگزیں ہو اور عمل کی راہیں آسان ہوں۔
- مفسر ابن جزئی نے مقدمہ تفسیر کے آخری باب میں فضائل قرآن بیان کیے ہیں۔ قرآن کی فضیلت اور عظمت کے بیان کے لیے آپ نے صحیح احادیث کو منتخب کیا ہے۔

مقدمہ تفسیر ابن جزئی کی خصوصیات و ممیزات

”کتاب التسهیل لعلوم التنزیل“ علوم و معارف کی جامع تفسیر ہے۔ تفسیر کا مقدمہ علوم القرآن کے بنیادی مباحث پر مشتمل ہے۔ مقدمہ کی چند اہم خصوصیات درج ذیل ہیں:

سلاست اسلوب

علامہ ابن جزئی کی تفسیر سادہ، آسان اور عام فہم ہے۔ مقدمہ تفسیر میں مشکل لفظی ترکیبات اور زبان و ادب کی پیچیدگیاں نہیں پائی جاتیں اور بے جا طوالت سے بھی اجتناب برتا گیا ہے۔ علوم القرآن کے فنی مباحث کی وضاحت سہل اور عام فہم انداز میں کی گئی ہے۔ تفسیر کے مقدمہ میں مؤلف نے اس اصول کو ان الفاظ میں بیان کیا ہے۔

جمع کثیر من العلم، فی کتاب صغیر الحجم؛ تسهیلا علی الطالبین۔ (۷۵)

تفسیر کا نام بھی اس کے سہل اور آسان ہونے کی ترجمانی کرتا ہے۔

جامعیت اور اختصار

مقدمہ تفسیر ابن جزئی کی سب سے اہم خاصیت اختصار اور جامعیت ہے، یعنی صرف مختصر تحریر کرنے کی غرض سے مباحث کے اہم نکات کو نظر انداز نہیں کیا گیا بلکہ جامعیت کا انداز اپناتے ہوئے مباحث کا کلی احاطہ کیا گیا ہے۔ مثال کے طور پر مقدمہ کا ساتواں باب نسخ و منسوخ کی بحث پر مشتمل ہے جس کی طوالت ایک صفحہ سے بھی زیادہ نہیں مگر اختصار کے ساتھ جامعیت کا یہ عالم ہے کہ اس میں نسخ کی لغوی تعریف، شرعی تعریف، منسوخ کے لحاظ سے نسخ کی اقسام، اور اجمالی طور پر نسخ کے بارے میں متقدمین و متاخرین کا نقطہ نظر بھی بیان کیا ہے اور اس کے ساتھ ساتھ آیت سیف سے منسوخ قرار دی جانے والی سو سے زیادہ آیات کا بھی ذکر شامل ہے۔ دوسرے لفظوں میں ابن جزئی کا اسلوب ایجاز و اختصار کا حسین مرقع ہے۔

اختصار اور جامعیت کے پیش نظر آپ نے مفردات کی وضاحت پر مشتمل ایک الگ سے مقدمہ تحریر کیا ہے تاکہ دوران تفسیر جا بجا الفاظ کے معانی کی تفصیلات نقل کرنے کی ضرورت پیش نہ آئے۔ اسی طرح سے تفسیر کے دوران اگر کسی لفظ یا آیت سے متعلقہ تفصیلات پہلے نقل کر دی گئی ہوں تو دوبارہ اسکی وضاحت سے گریز کرتے ہیں۔ مثلاً ”بسم اللہ“ کی نماز میں تلاوت کے حوالے سے مالکیہ کا نقطہ نظر لکھتے ہیں:

لا یسمل فی الصلاة عند مالك فحجة مالك من وجهين: احدهما انه لیست عنده

آیة فی الفاتحة حسبما ذکرنا..... (۷۶)

”ذکرنا“ میں آپ کا اشارہ گزشتہ تفصیلات کی طرف ہے جس میں آپ نے مالکی موقف ”بسم اللہ سورۃ فاتحہ کی آیت نہیں“ کے مکمل دلائل نقل کیے ہیں۔ مزید یہ کہ آپ طوالت سے بچنے کے لئے پوری آیت کے ہر لفظ کی وضاحت کی بجائے صرف تشریح طلب حصوں کی ہی تفسیر کا اہتمام کرتے ہیں۔

صحیح روایات سے استدلال

تفسیر اور علوم القرآن کی اساس نبی کریم ﷺ کے ارشادات، افعال اور تقاریر ہیں۔ بلکہ علوم اسلامیہ میں کوئی بحث بھی مکمل نہیں ہو پاتی جب تک کہ اسے حدیث اور سنت مطہرہ ﷺ سے مزین نہ کیا جائے۔ علامہ ابن جزئی نے مقدمہ میں جا بجا احادیث و روایات کو نقل کیا ہے۔ البتہ آپ نے روایات کو نقل کرنے کا ایک اصول مقرر کیا کہ آپ استشہاد صرف صحیح روایات سے ہی کریں گے۔ آپ نے مقدمہ کے آخری باب میں قرآن کریم کے فضائل بیان کرنے کے لیے تیرہ روایات کو پیش کیا ہیں اور اس باب کے آغاز میں اپنے اس اصول کو ان الفاظ میں بیان کیا ہے۔

وانما نذكر منه ما ورد في الحديث الصحيح (۷۷)

یعنی صحت کے اعتبار سے صرف صحیح روایات کو نقل کیا جائے گا ضعیف روایات سے استشہاد نہیں کیا جائے گا۔
روایات کی تلخیص

ابن جزئی نے چونکہ مباحث کے دوران اختصار کو مدنظر رکھا اس لیے بعض اوقات روایت کو مکمل نقل نہیں کرتے بلکہ اس کا خلاصہ اپنے الفاظ میں تحریر کر دیتے ہیں، جیسا کہ جمع و ترتیب قرآن کی بحث میں آپ صحیح بخاری اور ترمذی میں منقول تفصیلی روایات کا خلاصہ یوں لکھتے ہیں:

فلما قتل جماعة من الصحابة يوم اليمامة في قتال مسيلمة الكذاب اشار عمر بن الخطاب على ابي بكر الصديق بجمع القرآن مخافة ان يذهب بموت القراء فجمعه في صحف غير مرتب السور وبقيت تلك الصحف عند ابي بكر، ثم عند عمر بعده، ثم عند بنته حفصة ام المؤمنين - (۷۸)

یعنی آپ نے روایت میں بیان ہونے والی تفصیل کو اپنے الفاظ میں مختصراً تحریر کیا ہے۔

کتب تفسیر و علوم القرآن کا تذکرہ

علامہ ابن جزئی نے اکثر مباحث میں اس فن کی اہم کتب کا ذکر کیا جیسے مقدمہ میں تفسیر کے موضوع پر لکھتے ہوئے متعلقہ کتب کے نام تحریر کرتے ہیں؛

واما اهل المغرب والاندلس فنصف القاضي منذر بن سعيد البلوطي كتاباً في غريب القرآن و تفسيره ثم صنف المقرئ ابو محمد مكي بن ابي طالب كتاب الهداية في تفسير القرآن و كتاباً في غريب القرآن و كتاباً في ناسخ القرآن و منسوخه - (۷۹)

بعض اوقات صرف مصنفین کا ذکر کرتے ہیں کتب کا نہیں مثلاً احکام القرآن کے حوالے سے لکھتے ہیں:

وقد صنف الناس فی احکام القرآن تصانیف كثيرة -ومن أحسن تصانیف المشاركة
فیها: تالیف اسماعیل القاضی وابن الحسن کباه و من احسن تصانیف أهل الأندلس
تالیف القاضی الامام أبی بکر بن العربی والقاضی الحافظ بن محمد بن عبد المنعم ابن
عبدالرحیم المعروف بابن الفرس - (۸۰)

متعلقہ موضوع کی تصنیفات کا ذکر کرنا علامہ ابن جزئی کے علمی توسع و ذوق مطالعہ کو ظاہر کرتا ہے۔

ترتیب سور کے بارے میں مؤقف

علامہ ابن جزئی نے جمع و ترتیب قرآن پر بحث کرتے ہوئے سورتوں کی ترتیب کے بارے میں جمہور سے
ہٹ کر مؤقف اختیار کیا ہے۔ جمہور آئمہ امت کا مؤقف ہے کہ قرآن کریم کی سورتوں اور آیات کی ترتیب توقیفی
ہے۔ جبکہ علامہ ابن جزئی آیات کی ترتیب کو توقیفی ہی کہتے ہیں مگر سورتوں کی ترتیب کو اجتہادی قرار دیتے ہیں:

فترتیب السور علی ما هو الآن من فعل عثمان و زید بن ثابت والذین كتبوا معه
المصحف، وقد قيل انه من فعل رسول الله صلى الله عليه وآله وسلم وذلك ضعيف
ترده الآثار الواردة فی ذلك - (۸۱)

سورتوں کی موجودہ ترتیب حضرت عثمان غنی، زید بن ثابت اور ان کے ساتھ شریک کار دوسرے
کاتبین مصحف کا کارنامہ ہے یہ بھی کہا گیا ہے کہ نبی اکرم صلی اللہ علیہ وآلہ وسلم کا ہی فعل ہے لیکن یہ
قول ضعیف ہے جس کی تردید اس میں وارد ہونے والے آثار کرتے ہیں۔

راج قول

مباحث کے دوران اگر کسی مسئلے میں مختلف آراء پائی جاتی ہیں تو آپ ان کو نقل کرتے ہیں جیسا کہ آپ
نے سب سے پہلے نازل ہونے والی روایات کے بارے میں تین مختلف قول نقل کیے ہیں:

و أول ما نزل عليه من القرآن: صدر سورة العلق، ثم المدثر والمذمل، وقيل أول، ما نزل
المدثر وقيل فاتحة الكتاب، (۸۲)

آپ صرف آراء نقل کرنے پر ہی اکتفاء نہیں کرتے بلکہ ان میں سے راجح رائے کی نشاندہی بھی
فرماتے ہیں لکھتے ہیں:

والأول هو الصحيح (۸۳)

یعنی سب سے اول علق پھر مدثر اور پھر مزمل نازل ہوئی۔

مفسر ابن جزئی مختلف اقوال میں سے راجح قول کی نشاندہی کرتے ہیں اور پھر اس کے لیے دلیل بھی پیش کرتے ہیں مثلاً سب سے اول نازل ہونے والی سورہ ”سورہ علق“ کی آیات ہیں۔ اس قول کی دلیل کے لیے آپ نے سیدہ عائشہؓ سے مروی صحیح روایت نقل کی ہے، جس میں غار حرا میں آپ ﷺ پر نزول وحی کی کیفیت بیان ہوئی ہے کہ جبرائیلؑ تین دفعہ آپ ﷺ کو اقراء پڑھنے کا کہتے ہیں اور پھر اللہ کے حکم سے سورہ علق کی ابتدائی آیات آپ ﷺ پر نازل ہوتی ہیں۔ (۸۴)

مقدمہ تفسیر ابن جزئی کے مطالعہ سے پتہ چلتا ہے کہ آپ نے ان اہم تفاسیر سے استفادہ کیا: الہدایہ فی تفسیر القرآن از مکی بن ابی طالب، الکشاف عن حقائق التنزیل از محمود بن عمر زنجشیری، تفسیر البحر الرائق فی تفسیر الکتاب العزیز از عبدالحق ابن عطیہ کی اور علوم القرآن میں ابو عمر والدانی، ابن العربی، مکی بن ابی طالب اور منذر بن سعید جسی فاضل شخصیات کی کتب بھی آپ کے زیر مطالعہ رہیں جبکہ حدیث میں صحاح ستہ، موطا امام مالک اور دیگر مسانید سے استفادہ کیا۔

حوالہ جات و حواشی

- (۱) ابن خطیب، لسان الدین، احاطہ فی اخبار غرناطہ، بیروت، دارالکتب العلمیہ ۱۹۳۲، ۳/۱۱، ۱۴؛ مقری، نفع الطیب، بیروت، دارالکتب العربیہ ۱۹۳۹، ۸/۵۸؛ زرکلی، الاعلام، بیروت، دارالعلم للملایین، ۱۹۹۷، ۵/۳۲۵؛ عمر رضا کحالی، معجم المؤلفین، بیروت، داراحیاء التراث العربی، س۔ ن۔ ۱۱/۹؛ ابن حجر، الدر الکامنه الرياض، قاہرہ، مطبعتہ لجمۃ التالیف والترجمہ والنشر، ۱۹۳۹ء، ۳/۱۸۵
- (۲) نباہی، علی بن عبداللہ، تاریخ قضاة الاندلس، بیروت، المکتبۃ التجاری للطباعة والنشر والتوزیع، س۔ ن۔ ۱۷۷
- (۳) تفصیل کے لیے دیکھیے: ابن خطیب، احاطہ، ۱/۱۸۸؛ ابن فرحون، دیباج المذهب، قاہرہ، دارالتراث للطبع والنشر، س۔ ن۔ ۱/۱۸۸؛ ابن جزئی، کتاب التسهیل لعلوم التنزیل، بیروت، دارالکتب العربی، س۔ ن۔ ۱/۱۰؛ ابن خطیب، الاحاطہ، ۳/۱۳۵، ۱۳۳؛ ابن حجر، الدر الکامنه، ۲/۲۲۹؛ زرکلی، الاعلام، ۶/۳۱۴؛ ابن خطیب، الاحاطہ، ۴/۲۶۲، ۲۵۹؛ زرکلی، الاعلام، ۵/۱۷۷؛ ابن فرحون، دیباج الذهب، ۲/۱۵۲؛ ابن خطیب، الاحاطہ، ۳/۲۲۵؛ ابن حجر، الدر الکامنه، ۳/۴۶۲،

- (۴) مقری، نفع الطیب، ۵۹/۸، زرکلی، الاعلام ۳۲۵/۵: اسماعیل بغدادی، ایضاح المکتون، بیروت، دارالکتب العلمیہ، ۱۹۹۲، ۳/۳، ۳۱۳، ۲۰۷/۳۱، ۲۳۲، ابن خطیب، الاحاطہ ۱۲/۳؛ ابن حجر، الدرر الكامنة، ۳/۳۵۶؛ کتانی، فہرس الفہارس، بیروت، دارالقرب الاسلامی ۱۹۸۲ء، ۱/۳۰۶؛ داؤدی، طبقات المفسرین، قاہرہ، مکتبہ وہبہ، ۱۹۷۲، ۲/۸۲
- (۵) مقری، نفع الطیب، ۸: ۶۰؛ عمر رضا کمالہ، معجم مولفین، ۹/۱۱؛ زرکلی، الاعلام، ۵/۳۲۵؛ کتانی، فہرس الفہارس، ۱/۳۰۶؛ داؤدی، طبقات المفسرین، ۲/۸۳
- (۶) ابن جزئی، کتاب التسهیل لعلوم التنزیل، بیروت، دارالکتب العربی، س-ن، ۳/۱
- (۷) ایضاً، ۲/۱
- (۸) ایضاً، ۳/۱
- (۹) القدر ۹۷: ۱
- (۱۰) بنی اسرائیل ۱۷: ۱۰۶
- (۱۱) کتاب التسهیل لعلوم التنزیل، ۴/۱
- (۱۲) بخاری، کتاب الایمان، باب بدء الوحی، (ج: ۳)؛ مسلم، کتاب الایمان، باب بدء الوحی الی رسول اللہ ﷺ، (ج: ۲۵۲)؛ ابن جزئی، کتاب التسهیل، ۴/۱
- (۱۳) کتاب التسهیل لعلوم التنزیل، ۴/۱
- (۱۴) ایضاً، ۴/۱
- (۱۵) ایضاً
- (۱۶) زرقانی، محمد عبدالعظیم، مناہل العرفان، بیروت داراحیاء التراث العربی ۱۹۹۸، ۱/۲۲۶
- (۱۷) سیوطی، الاتقان فی علوم القرآن، ریاض، مکتبہ المعارف، ۱۹۹۶ء، ۱/۱۷۹
- (۱۸) کتاب التسهیل لعلوم التنزیل، ۴/۱
- (۱۹) ایضاً
- (۲۰) ایضاً
- (۲۱) ایضاً
- (۲۲) ایضاً
- (۲۳) ایضاً
- (۲۴) ایضاً، ۵/۱

- (۲۵) ایضاً
- (۲۶) ایضاً
- (۲۷) ایضاً
- (۲۸) ایضاً
- (۲۹) ایضاً/۶
- (۳۰) ایضاً
- (۳۱) ایضاً/۶
- (۳۲) ایضاً/۷
- (۳۳) ایضاً/۷
- (۳۴) ایضاً
- (۳۵) ایضاً/۸
- (۳۶) ایضاً
- (۳۷) ایضاً
- (۳۸) ایضاً/۹
- (۳۹) ایضاً/۹
- (۴۰) ایضاً/۹
- (۴۱) ایضاً
- (۴۲) ایضاً/۱۰
- (۴۳) ایضاً
- (۴۴) ایضاً
- (۴۵) ابو عبید قاسم بن سلام، الناسخ و المنسوخ، مکتبۃ الرشید، س ن، ص ۴۰؛ سیوطی، الاتقان، ۳/۶۶
- (۴۶) الناسخ و المنسوخ، ص ۴۸
- (۴۷) کتاب التسهيل لعلوم التنزیل، ۱۰/۱
- (۴۸) ایضاً
- (۴۹) کتاب التسهيل لعلوم التنزیل، ۱۰/۱؛ مستدرک، ج ۲، ۳۱۰۸۶
- (۵۰) کتاب التسهيل لعلوم التنزیل، ۱۱/۱

- (۵۱) ایضاً
- (۵۲) تھانوی، اظہار احمد، قاری، نجم الصبیح، تاریخ تجوید و قرأت، لاہور قرأت اکیڈمی ص ۱۱۳
- (۵۳) نافع المدنی، ابن کثیر المکی، ابو عمر بن العلاء البصری، ابن عامر الشامی، عاصم، ابن حمزہ و الکسانی الکوفین (ابن جزی، کتاب التسهیل لعلوم التنزیل، ۱۱/۱، تفصیل کے لئے دیکھیے؛ ومیاطی، احمد بن محمد البنا، اتحاف فضلاء البشر، قاہرہ، دار الحدیث، ۲۰۰۹ء، ۹/۱؛ محمد فہد خاروف، المیسرفی القراءات الاربع عشرہ، بیروت، دار ابن کثیر، ۲۰۰۶ء، ص: (س-ش)؛ صابونی، محمد علی، التبیان فی علوم القرآن، مکتبہ الحقانیہ پاکستان، ۱۹۸۱ء، ص ۲۲۸-۲۳۱
- (۵۴) کتاب التسهیل لعلوم التنزیل، ۱۱/۱
- (۵۵) ایضاً
- (۵۶) ایضاً/۱۲
- (۵۷) ایضاً
- (۵۸) ایضاً
- (۵۹) ابن منظور، لسان العرب، بیروت، دار احیاء التراث العربی، ۱۹۹۹ء، ۹: ۳۵۹؛ ابراہیم مصطفیٰ، المعجم الوسیط، طہران، المکتبہ العلمیہ، س-ن، ص: ۱۰۶۳؛ بلیاوی، عبدالحفیظ، مصباح اللغات، ملتان، دار الحدیث، ۱۹۵۰ء، ص ۹۱۱
- (۶۰) ابن جزری، النشر فی القراءات العشر، دار لکتب العلمیہ، بیروت، ۱۹۹۱ء، ۱/۲۴۰
- (۶۱) محمد عبداللہ مہاجرکی، تعلیم الوقف، لاہور، مطبوعہ قراءات اکیڈمی، ص: ۵۴
- (۶۲) منزل ۴: ۷۳
- (۶۳) کتاب التسهیل لعلوم التنزیل، ۱۲/۱
- (۶۴) ایضاً
- (۶۵) ایضاً
- (۶۶) ایضاً
- (۶۷) ترمذی، کتاب التفسیر، باب فی فاتحہ الكتاب، (ج: ۳۹۶۷)؛ کتاب التسهیل لعلوم التنزیل، ۱۲/۱
- (۶۸) ابراہیم مصطفیٰ، احمد حسن الزیات؛ المعجم الوسیط، ۱/۶۹۷
- (۶۹) ابن منظور، لسان العرب، ۸: ۴۲۰؛ ابراہیم مصطفیٰ، المعجم الوسیط، ۱/۶۹
- (۷۰) کتاب التسهیل لعلوم التنزیل، ۱۲/۱

- (۷۱) ایضاً، ۱۳/۱
- (۷۲) ایضاً
- (۷۳) ایضاً
- (۷۴) ملخص، کتاب التسهيل لعلوم التنزيل، ۱۳/۱
- (۷۵) کتاب التسهيل لعلوم التنزيل، ۳/۱
- (۷۶) ایضاً، ۳۱/۱
- (۷۷) ایضاً، ۱۳:۱
- (۷۸) بخاری، کتاب التفسير، باب قوله لقد جاءكم رسول من انفسكم عزيز (ح: ۴۶۷۹): ترمذی، ابواب تفسیر القرآن، باب من سورة التوبه، (۳۱۰۳)
- (۷۹) کتاب التسهيل لعلوم التنزيل، ۱۰/۱
- (۸۰) ایضاً، ۷
- (۸۱) ایضاً، ۴/۱
- (۸۲) ایضاً
- (۸۳) ایضاً
- (۸۴) بخاری، کتاب الايمان، باب بدء الوحي، (ح: ۳): کتاب التسهيل لعلوم التنزيل، ۳/۱

